

آہ! شیخ عبدالحق الاعظمی قدس سرہ

۱۳۴۷ھ - ۱۳۳۸ھ / ۱۹۲۸ - ۲۰۱۶ء

شیخ الحدیث دارالعلوم دیوبند

از: مفتی محمد شاہ صاحب قاسمی مدنی (داماد حضرت والارحمۃ اللہ علیہ)

استاذ مدرسہ بیت العلوم، سرانے میہ، اعظم گڑھ

دیر سے بیٹھا ہوں ہاتھوں میں لیے اپنے قلم
کیا لکھوں، کیسے لکھوں، دل پر ہے طاری شامِ غم

عالی مرتبت، عالی صفات، عالی مقام، نمونہ اسلاف، فنا فی اللہ، زہد فی الدنیا کے عملی پیکر، جامع کمالات و صفات حمیدہ، استاذ الاساتذہ، حضرت شیخ الحدیث، بندۂ ناپیز کے خسر حضرت اقدس مولانا عبدالحق صاحب اعظمی نور اللہ مرقدہ، شیخ الحدیث دارالعلوم دیوبند ۳۰ ربیع الاول کے اختتام اور یکم ربیع الثانی کے آغاز ۱۳۳۸ھ مطابق ۳۰ دسمبر ۲۰۱۶ء بروز جمعہ بعد نماز مغرب تقریباً سات بجے دیوبند کے مشہور ڈاکسٹری، کے، جین کے اسپتال میں اپنے تمام متعلقین کو روتا بلکتا چھوڑ کر مولائے حقیقی سے جا ملے۔ ﴿إِنَّا لِلَّهِ وَإِنَّا إِلَيْهِ رَاجِعُونَ﴾، ”إِنَّ لِلَّهِ مَا أَخَذَ، وَلَهُ مَا أُعْطِيَ، وَكُلُّ شَيْءٍ عِنْدَهُ بِأَجَلٍ مُّسَمًّى، فَلْتَصَبِّرْ وَلْتَحْتَسِبْ“۔

موت و حیات کا فلسفہ درحقیقت خالق کائنات کی قدرت کاملہ کے اظہار اور بندوں کی عاجزی کا نماز ہے، اسی سے مخلوق خدا کا فانی ہونا ثابت ہوتا ہے، خواہ وہ اپنے مقام و مرتبہ اور جاہ و منصب میں کتنا ہی بڑا ہو، بہر صورت اس کو قضا و قدر کا فیصلہ قبول کرنا ہی ہے، اس دنیا میں جو بھی آنکھیں کھولتا ہے، وہ ایک نہ ایک دن بند بھی ضرور کرتا ہے، خدائی اعلان ہے: ”كُلُّ نَفْسٍ ذَائِقَةُ الْمَوْتِ“ (ہر نفس کو موت کا مزہ چکھنا ہے)، یہ روزانہ کا معمول ہے نہ جانے کتنے لوگ ہر روز اس دنیا سے رخصت ہوتے ہیں اور دوسروں کی زندگی معمول کے مطابق چلتی رہتی ہے؛ لیکن جو لوگ حق شناس،

خدا ترس اور عالم باعمل ہوتے ہیں، ان کی رحلت پر اپنوں کے ساتھ زمانہ بھی روتا ہے، زمین روتی ہے، آسمان روتا ہے، حضرت شیخ علیہ الرحمہ کے انتقال پر ملال پر ہر کوئی زبان حال سے کہہ رہا ہے:-

اے خطہ فردوس کے راہی تو پلٹ آ

رحلت پہ تری غلغلہ آہ و نغلاں ہے

ذیل میں حضرت والا علیہ الرحمہ کے کچھ حالات ان کی خودنوشت کی مدد سے سپرد قریطاس کیے

جاتے ہیں:

نام ونسب: شیخ عبدالحق بن محمد عمر بن کریم بخش بن محمد علی۔

خاندان: آپ خاندانی طور پر شیخ برادری سے تعلق رکھتے تھے، آپ کے آباء واجداد شیراز ہند ضلع جوینور کے موضع ظفر آباد سے ہجرت کر کے اعظم گڑھ کے موضع ”بسہی اقبال پور“ آئے، پھر وہاں سے ضلع اعظم گڑھ کے مشہور قصبہ ”پھولپور“ سے متصل موضع ”جگدیش پور“ آئے اور یہیں سکونت اختیار کر لی۔

ولادت: ۶ رجب المرجب ۱۳۵۱ھ (بحوالہ خودنوشت؛ لیکن خودنوشت کی دیگر مندرجات

اور معاصرین کے بقول، نیز انگریزی سنہ ۱۹۲۸ء کی وجہ سے آپ کا ہجری سنہ پیدائش ۱۳۴۷ھ ہی صحیح معلوم ہوتا ہے) مطابق ۷ اربو ستمبر ۱۹۲۸ء بروز دوشنبہ آپ کی پیدائش ہوئی۔

جانے پیدائش: ضلع اعظم گڑھ کے جن علاقوں نے علم و عمل کی دنیا میں اپنا نام روشن

کیا، ان میں سرفہرست آپ کی جائے پیدائش ”جگدیش پور“ کا نام نامی بھی ہے، اس سرزمین سے بہت سے نامور علماء، صلحاء اور اہم شخصیات اٹھیں، اور دنیا کو اپنے علمی و روحانی فیضان سے سیراب کر گئیں، نیز اس سرزمین سے اٹھنے والی تین اہم شخصیات کا بیک وقت از ہر ہند دارالعلوم دیوبند میں اعلیٰ مناصب پر فائز ہونا بھی اس کا طرہ امتیاز ہے: (۱) حضرت مولانا عبدالحق صاحب رحمۃ اللہ علیہ (شیخ الحدیث)۔ (۲) حضرت مولانا حبیب الرحمن صاحب مدظلہ العالی (استاذ حدیث)۔ (۳) حضرت مولانا قاری ابوالحسن صاحب مدظلہ العالی (سابق صدرالقراری)۔

نشو و نما: آپ نے اپنے والد صاحب رحمۃ اللہ علیہ کے سایہ عاطفت میں اپنی زندگی کی

ابھی چھ (۶) بہاریں ہی دیکھی تھیں کہ والد صاحب کا سایہ سر سے اٹھ گیا اور آپ یتیم ہو گئے، تربیت و اصلاح اور پرورش و نگہداشت کی ساری ذمہ داری والدہ محترمہ کے سر آچڑی، جس کو وہ بحسن و خوبی انجام دیتی رہیں، بعد میں آپ کی والدہ کا نکاح آپ کے پھوپھی زاد بھائی چودہویں صدی ہجری کے چند نامور علمائے کرام میں سے ایک بڑے عالم، حضرت مولانا ماجد علی صاحب جوینوری رحمہ اللہ کے

شاگرد خاص، جامع المعقول والمتقول حضرت مولانا ابوالحسن محمد مسلم صاحب نور اللہ مرقدہ، شیخ الحدیث دارالعلوم منو شیخ الحدیث مدرسہ اسلامیہ عربیہ بیت العلوم سرانے میرا عظیم گڈھ سے ہو گیا، اور انھوں نے آپ کو اپنے زیر عافت پوری توجہ کے ساتھ تعلیم و تربیت کے زیور سے آراستہ و پیراستہ کیا، حضرت والا رحمۃ اللہ علیہ بار بار ان کا تذکرہ فرماتے کہ میں جو کچھ بھی ہوں، اللہ کی رحمت کے بعد حضرت مولانا محمد مسلم صاحب کی تعلیم و تربیت ہی کا اثر ہے۔

حضرت کے بھائی بہن: حضرت کے والد ماجد جناب محمد عمر صاحب علیہ الرحمہ کا پہلا عقد موضع راجہ پور سکروڑ میں ماموں کی لڑکی سے ہوا، ان سے ایک لڑکی زہری پیدا ہوئیں، پھر دوسرا عقد موضع مسلم پٹی میں ہوا، ان سے بھی ایک لڑکی زہیرا پیدا ہوئیں، تیسرا عقد موضع کشتی پور متصل مہوارہ میں ہوا، ان سے دو لڑکے عبدالقادر اور عبدالعلی اور ایک لڑکی زبیدہ پیدا ہوئیں، چوتھا عقد جگدیش پور (گاؤں ہی) میں ہوا، جو حضرت کی والدہ تھیں، ان سے تین لڑکیاں: محمودہ، سیدہ، زاہدہ اور ایک لڑکے عبدالحق (حضرت والا رحمۃ اللہ علیہ) پیدا ہوئے، محمودہ سب سے بڑی تھیں، سیدہ اور زاہدہ حضرت سے چھوٹی تھیں۔

ابتدائی تعلیم: دیہاتی ماحول کے مطابق حضرت والا نے بھی تعلیم کا آغاز گاؤں کے مکتب ”مدرسہ امداد العلوم“ سے فرمایا اور جناب حافظ محمد حنیف صاحب رحمۃ اللہ علیہ (والد ماجد استاذ القراء، حضرت مولانا قاری ابوالحسن صاحب انظمی سابق صدر القراء، دارالعلوم دیوبند) سے ناظرہ قرآن کریم اور معمولی ابتدائی اردو کی تعلیم حاصل کی۔

بیت العلوم میں داخلہ: حضرت والا تعلیمی سلسلہ کو آگے بڑھانے کے لیے اپنے علاقہ کے مشہور دینی ادارہ مدرسہ اسلامیہ عربیہ بیت العلوم سرانے میرا عظیم گڈھ میں یکم ربیع الثانی ۱۳۶۶ھ (بحوالہ رجسٹر داخلہ مدرسہ بیت العلوم، اور بحوالہ خود نوشت ۱۳۶۵ھ میں) داخلہ لیا، اور عارف باللہ شیخ طریقت حضرت مولانا محمد سجاد صاحب رحمۃ اللہ علیہ سے سیرت خاتم الانبیاء، صفائی معاملات، پندنامہ، تیسرا المبتدی، گلزار دبستان، پنج گنج، علم الصیغہ، نور الایضاح، نحو میر، شرح مآقہ عامل، ہدایۃ النحو، کافیہ، قدوری اور شرح وقایہ وغیرہ کتابیں اور حضرت مولانا عبدالقیوم صاحب رحمۃ اللہ علیہ سے آمدنامہ، فارسی کی پہلی، گلستان باب ششم، میزان منشعب، مالا بدمنہ، منتخب النفاکس، شرح جامی بحث اسم و فعل، سراجی اور تلخیص المفتاح وغیرہ اور حضرت مولانا محمد سعید صاحب رحمۃ اللہ علیہ نائب ناظم سے فارسی کی دوسری اور اخلاق محسنی وغیرہ، اور حضرت مولانا فیض الرحمن صاحب ندوی رحمۃ اللہ علیہ سے بقیہ گلستان، بوستان مکمل، اور مفتاح القواعد، جناب ماسٹر عین الحق صاحب سے حساب، سفینہ

اردو اور رحمتِ عالم وغیرہ کتابیں، ۱۸ شعبان ۱۳۷۱ھ تک پانچ سال چار ماہ کی مدت میں پڑھیں، مدرسہ میں اساتذہ کے نور نظر اور ممتاز طلبہ میں آپ کا شمار ہوتا تھا۔

دارالعلوم منو مین داخِلہ: اوپر گزر چکا ہے کہ آپ کے والد صاحب کے دنیا سے رخصت ہو جانے کے بعد آپ کی تعلیمی اور اخلاقی تربیت کے ذمہ دار جامع المعقول والمنقول حضرت مولانا محمد مسلم صاحب رحمۃ اللہ علیہ تھے، جو مدرسہ دارالعلوم منو میں شیخ الحدیث تھے، انھوں نے مزید تعلیمی سلسلہ کو اپنی نگرانی میں آگے جاری رکھنے کے لیے دارالعلوم منو میں بلا لیا، چنانچہ ۱۳۷۲ھ (خودنوشت کے مطابق ۱۳۷۱ھ) میں دارالعلوم منو میں داخلہ لے کر متعدد عمق علمی شخصیات کے چشمہ علم و عمل سے خوب خوب سیراب ہوئے، اس زمانہ میں آپ نے اپنے مشفق مربی جامع المعقول والمنقول حضرت مولانا محمد مسلم صاحب جون پوری رحمۃ اللہ علیہ سے کبریٰ، ایسا غوجی، تہذیب، شرح تہذیب، مرقات، قطبی، سلم العلوم، ملاحسن، ہدیہ سعیدیہ، میڈی، مسلم الثبوت، حمد اللہ، شمس بازغہ اور ہدایہ جلد اول و ثانیہ و ثالثہ و رابعہ و دیگر کتب معقولات و منقولات پڑھیں، اور حضرت مولانا مفتی نظام الدین صاحب علیہ الرحمہ (جو بعد میں دارالعلوم دیوبند کے صدر مفتی ہوئے) سے ہدایہ ثانی اور سراجی، حضرت مولانا قاری ریاست علی صاحب بحر آبادی غازی پوری رحمۃ اللہ علیہ (جو بڑے قاری صاحب کے نام سے مشہور تھے) سے مقامات حریری اور جلالین شریف، حضرت مولانا محمد امین صاحب سے مشکوٰۃ شریف، حضرت مولانا حکیم منظور احمد صاحب رحمۃ اللہ علیہ نائب ناظم سے نور الانوار اور حضرت مولانا محمد مصطفیٰ صاحب رحمۃ اللہ علیہ سے خلاصۃ البیان وغیرہ کتابیں پڑھیں۔

دارالعلوم دیوبند میں داخِلہ: ازہر ہند مادر علمی دارالعلوم دیوبند کے علم و عمل کے بحرنا پیداکنار سے علمی غواصی اور عالمی علمی و روحانی شخصیات سے نور نبوت کو حاصل کرنے کے لیے حضرت والا نے ۵ شوال المکرم ۱۳۷۳ھ کو سرزمین علم و عمل دیوبند کے لیے رخت سفر باندھا اور دارالعلوم دیوبند میں دورہ حدیث شریف میں داخلہ لے کر شیخ الاسلام حضرت مولانا سید حسین احمد مدنی نور اللہ مرقدہ سے صحیح بخاری اور جامع ترمذی، حضرت علامہ محمد ابراہیم صاحب بلیاوی رحمۃ اللہ علیہ سے صحیح مسلم، شیخ الادب حضرت مولانا اعزاز علی صاحب امر وہوی رحمۃ اللہ علیہ سے سنن ابی داؤد اور شمائل ترمذی، حضرت مولانا فخر الحسن صاحب رحمۃ اللہ علیہ سے سنن نسائی، موطا امام مالک اور شرح معانی الآثار، حضرت مولانا ظہور احمد صاحب سے سنن ابن ماجہ اور حضرت مولانا محمد جلیل صاحب سے موطا امام محمد پڑھیں، دارالعلوم دیوبند میں بھی اساتذہ کے نور نظر رہے، چنانچہ ۲۸ شعبان ۱۳۷۴ھ کو شیخ الاسلام حضرت مدنی علیہ الرحمہ کے ہمراہ وطن مالوف واپسی ہوئی، حضرت مدنی علیہ

الرحمہ ”اکبر پور“ اتر گئے اور آپ شاہ گنج تک آ کر جگدیش پور تشریف لائے۔

مختلف مشائخ سے اجازت حدیث: دارالعلوم دیوبند کے دورہ حدیث شریف

کے تمام اساتذہ کے علاوہ آپ کو مندرجہ ذیل حضرات سے بھی اجازت حدیث حاصل ہے۔

(۱) شیخ الحدیث حضرت مولانا محمد زکریا صاحب کاندھلوی مہاجر مدنی علیہ الرحمہ سے صحاح ستہ

اور مسلسلات کی اجازت۔

(۲) حکیم الاسلام حضرت مولانا قاری محمد طیب صاحب علیہ الرحمہ مہتمم دارالعلوم دیوبند سے

مسلسلات کی اجازت۔

(۳) ابوالمآثر حضرت مولانا حبیب الرحمن صاحب محدث اعظمی علیہ الرحمہ سے مکہ مکرمہ میں

صحاح ستہ اور اوائل سنبل کی اجازت۔

(۴) حضرت مولانا سید فخر الدین صاحب شیخ الحدیث دارالعلوم دیوبند سے تین مرتبہ حدیث

کی اجازت حاصل ہے۔

تدریسی سرگرمیاں: رسمی تعلیم سے فراغت کے بعد ”بَلِّغُوا عَنِّي وَاُولَآئِہٖ“ پر

عمل کرتے ہوئے آپ نے خالص درس و تدریس کے میدان میں قدم رکھا اور کسب معاش کے لیے

تجارت وغیرہ کسی ذریعہ کو کبھی آزمایا تک نہیں، خود فرمایا کرتے تھے کہ ”میں نے اپنی زندگی میں

تدریس کے علاوہ کوئی دوسرا مشغلہ نہیں اپنایا، اور میری خواہش ہے کہ اسی طرح پڑھتے پڑھاتے

محبوب حقیقی سے جا ملوں“، چنانچہ اللہ رب العزت نے آپ کی دعا حرف بحرف قبول فرمائی اور مختلف

اعذار و امراض کے باوجود آپ نے کبھی درس کو ترک نہیں فرمایا اور طلبہ سے فرمایا تھا کہ سنیچر کو درس

دوں گا؛ لیکن جمعہ ہی کو داعی اجل کو لبیک کہتے ہوئے راہی ملک بقا ہو گئے، اللہ اپنی شایان شان بہتر

سے بہتر بدلہ عنایت فرمائے۔

شیخ الحدیث مطلع العلوم بنارس: جب آپ دارالعلوم دیوبند سے فراغت

کے بعد وطن مالوف تشریف لائے، تو ارباب مطلع العلوم بنارس کی نگاہ انتخاب آپ پر پڑی اور محرم ۱۳۷۵ھ

میں بحیثیت شیخ الحدیث آپ کی تقرری ہوئی، بخاری شریف کے علاوہ کئی اور اہم کتابوں کا درس آپ

سے متعلق تھا، دو سال یہاں درس دینے کے بعد مزید تعلیم حاصل کرنے کی غرض سے اراکین کے نہ

چاہتے ہوئے آپ نے استعفادے دیا اور دارالعلوم ندوۃ العلماء لکھنؤ تشریف لے گئے، مگر ندوہ جانے

کے بعد معلوم ہوا کہ پڑھی ہوئی کتابیں دوبارہ پڑھنی ہیں اور ماحول بھی راس نہ آنے کی وجہ سے ندوہ

کی تعلیم ترک فرمادی، ارباب مطلع العلوم بنارس موقع سے فائدہ اٹھاتے ہوئے بڑے ہی اصرار کے

ساتھ چھ ماہ بعد دوبارہ بحیثیت صدر المدرسین آپ کو واپس لے آئے۔

اسی زمانہ میں بنارس میں حضرت کے پیٹ کا آپریشن ہوا، اور سخت تکلیف کا سامنا کرنا پڑا، مسلسل پچیس روز تک داخل اسپتال رہے، استاذ گرامی قدر حضرت مولانا حبیب الرحمن صاحب اعظمی جگدیش پوری مدظلہ العالی استاذ حدیث دارالعلوم دیوبند (جو اس وقت مطلع العلوم بنارس میں حضرت سے شرح جامی وغیرہ پڑھتے تھے) خدمت میں بیس بائیس روز تک رہے، نہانے اور کپڑے بدلنے کے لیے بھی وہاں سے نہ ہٹے، بقول حضرت ”عزیزی مولوی حبیب الرحمن سلمہ نے پوری خدمت کی“۔ (خودنوشت)

شیخ الحدیث مدرسہ حسینیہ بہار: ماہ ذی الحجہ ۱۳۸۲ھ میں بغرض تبدیلی آب و ہوا رخصت لے کر صوبہ بہار (جھارکھنڈ) کے ضلع گریڈ میہ کے موضع ”کول ڈیہا“ کے مدرسہ حسینیہ تشریف لے گئے اور وہ وہاں نو ماہ تک علمی لعل و جواہر لٹائے، پھر شعبان ۱۳۸۳ھ میں تعطیل کلاں کے موقع پر جب وطن مالوف تشریف لائے تو ارباب مطلع العلوم بنارس پھر بڑے ہی اصرار کے ساتھ مطلع العلوم واپس لے گئے۔

شیخ الحدیث دارالعلوم منو: غالباً ۱۳۸۸ھ ماہ شوال المکرم مطابق ۱۹۶۹ء میں ارباب دارالعلوم منو کے سخت اصرار کی بنا پر مطلع العلوم بنارس سے ایک سال کی رخصت لے کر دارالعلوم منو میں بحیثیت شیخ الحدیث، صدر المدرسین اور ناظم کتب خانہ تشریف لے گئے، پھر ۱۳۸۹ھ میں حضرت مولانا قاری ریاست علی صاحب کے انتقال کے بعد صدر المدرسین بنائے گئے، دارالعلوم منو میں آپ سے متعلق بخاری شریف مکمل، ترمذی شریف مکمل، ہدایہ ثالث اور دیگر فنون کی اہم کتابوں کے درس کے علاوہ دارالافتاء کی ذمہ داری بھی آپ ہی کے ذمہ تھی، تیرہ ہزار سے زائد سوالات کے جواب آپ نے تحریر فرمائے، آپ کے فتاویٰ عموماً مفصل اور مدلل ہوتے تھے، اور بڑی ہی قدر کی نگاہ سے دیکھے جاتے تھے، تقریباً ۱۴ سال آپ منو کو اپنے علمی فیضان سے سیراب کرتے رہے، اہل منو آپ سے قابل رشک تعلق رکھتے تھے، جو وفات تک برقرار رہا۔

شیخ الحدیث دارالعلوم دیوبند: ۱۴۰۲ھ میں بخاری شریف کے درس کے لیے اراکین شوریٰ دارالعلوم دیوبند کی نظر انتخاب حضرت والا پر پڑی، چنانچہ دارالعلوم کے لیے فدائے ملت حضرت مولانا سید اسعد مدنی علیہ الرحمہ نے براہ راست درخواست کی، پھر ارباب شوریٰ نے آپ کے نام خط بھی بھیجا، جب دارالعلوم منو کے ذمہ داران کو یہ خبر ملی تو بے چین ہو گئے اور آپ کو روکنے کے لیے ہر ممکنہ کوشش کی، تین مرتبہ جگدیش پوری وفد آیا، ایک مرتبہ موقع پا کر آپ کی والدہ کو

سمجھایا کہ آپ کو دیوبند جانے سے منع فرمادیں؛ کیوں کہ مؤقرب ہے، ہر ہفتہ آپ سے ملاقات ہو جاتی تھی، اگر دیوبند چلے گئے، تو کئی کئی مہینہ بعد گھر واپس آئیں گے، چنانچہ آپ کی والدہ نے سختی سے منع کر دیا، لیکن آپ نے اپنی والدہ سے فرمایا کہ میں وعدہ کر چکا ہوں، اگر نہیں گیا، تو وعدہ خلافی اور بڑی بدنامی ہوگی، تو آپ کی والدہ نے اجازت مرحمت فرمائی اور آپ ۹ رزی قعدہ ۱۴۰۲ھ سے دارالعلوم دیوبند میں استاذ حدیث و فقہ و تفسیر مقرر ہوئے، پہلے سال بخاری شریف جلد ثانی، ہدایہ ثالث، موطا امام مالک، مشکوٰۃ شریف جلد ثانی، نخبۃ الفکر، الاشباہ والنظائر اور تفسیر مظہری کا سبق آپ سے متعلق رہا، اور ”شیخ ثانی“ کے نام سے اس طرح مشہور و معروف ہوئے کہ اسی نام سے آپ علمی دنیا میں جانے اور پہچانے جاتے تھے۔

پھر ۱۴۰۳ھ میں دارالعلوم مؤک کے ناظم اعلیٰ صاحب دیگر ارکان مدرسہ کے ساتھ دیوبند تشریف لے گئے اور حضرت کو واپس لانے کے لیے ارباب دارالعلوم دیوبند سے بڑی کوشش کی اور حضرت بھی ایک مدت تک مؤ میں رہنے کی وجہ سے اس کی وجہ سے واپس جانا چاہتے تھے، لیکن دارالعلوم دیوبند کے ذمہ داران کسی طرح واپس بھیجنے پر راضی نہ ہوئے، پھر آپ مسلسل ۱۴۰۲ھ سے ۱۴۳۸ھ تک دارالعلوم میں پوری آب و تاب کے ساتھ درس دیتے رہے اور اپنی خواہش کے مطابق خاک دیوبند کے پیوند بن گئے۔

وسعت مطالعہ و قوت حافظہ: حضرت بلا کے ذہن اور قوی الحافظہ نیز وسع

مطالعہ کے مالک تھے، استاذ گرامی حضرت مولانا حبیب الرحمن صاحب اعظمی مدظلہ العالی استاذ حدیث دارالعلوم دیوبند فرماتے ہیں کہ ”میں نے دو بجے رات سے پہلے کبھی سوتے ہوئے نہیں دیکھا، جب دیکھو کتاب کے مطالعہ میں غرق رہتے تھے“، آپ کو مختلف کتابوں کی عبارتیں زبانی یاد تھیں اور بوقت ضرورت بالفاظہ پڑھ جاتے تھے، چنانچہ اس کی ایک جھلک ایک واقعہ سے دکھانا چاہوں گا، ایک مرتبہ آپ کے صاحبزادے مولانا عبدالبر صاحب تراویح پڑھا رہے تھے، مقتدیوں میں حضرت والا کے ساتھ یہ ناچیز بھی تھا، دورانِ تلاوت سورۃ انعام کی آیت نمبر (۱۰۰) ”وَجَعَلُوا لِلّٰهِ شُرَكَاءَ الْجِنِّ“ میں لفظ ”الجن“ کو نون کے کسرہ کے ساتھ پڑھا، چونکہ ناچیز حافظہ نہیں ہے؛ اس لیے سلام پھیرنے کے بعد کہا کہ ”الجن“ شاید نون کے فتح کے ساتھ ہے، قرآن پاک میں دیکھ لیں، کسی اور نے تائیدی کی، تو مولانا عبدالبر صاحب نے کہا کہ ہاں، ”جَعَلُوا“ کا مفعول ثانی ہے، اور ناچیز نے کہا کہ ”شُرَكَاءَ“ سے بدل ہے، حضرت والا نے خاموشی سے سن کر فرمایا: سامنے الماری سے جلا لیں نکالو! صاحب جلا لیں نے دونوں وجہ لکھی ہے، جلا لیں نکال کر دیکھا، تو دونوں احتمال ذکر تھا، ہم لوگوں

کے تعجب کی انتہا نہ رہی کہ تقریباً ۵۰ سال قبل جلالین کا آپ نے درس دیا تھا، اور ابھی تک آپ کے حافظہ میں یہ بات محفوظ تھی۔

علمی کارنامے: حضرت والا کو قدرت نے لکھنے کا بہترین سلیقہ عنایت فرمایا تھا، چنانچہ تیرہ ہزار سوالات (جو سب افتاء سے متعلق تھے) کے جواب میں یہ بات خوب واضح نظر آئی ہے، آپ کے جواب فقہی انداز میں مفصل اور مدلل ہوا کرتے تھے، آپ کے یہ فتاویٰ جناب مولانا عبید اللہ شمیم صاحب قاضی زید مجرہ (داماد حضرت والا) مرتب کر رہے ہیں، ابھی دارالعلوم منو کے ذمہ داران سے معلوم ہوا کہ دارالعلوم منو میں اور فتاویٰ ہیں، اللہ رب العزت جلد از جلد مکمل طبع ہونے کی صورت پیدا فرمائے، اسی طرح حضرت والا کو اپنے مربی جامع المنقول والمعقول حضرت مولانا محمد مسلم صاحب علیہ الرحمہ سے ”شرح تہذیب“ کے متن ”تہذیب“ کا آخری حصہ جو فن کلام سے متعلق ہے اس کا مخطوطہ ملا تھا، اور کبھی طبع نہیں ہوا تھا، حضرت اس کی تحقیق کی بڑی خواہش رکھتے تھے، لیکن مختلف امراض اور مشغولیوں کی وجہ سے موقع نہیں مل رہا تھا تو بندہ کو اپنی نگرانی میں اس کی تحقیق کا مکلف کیا اور الحمد للہ ۱۴۳۱ھ مطابق ۲۰۱۰ء میں تصنیف سے تقریباً ۵۰۰ سال بعد بنام تہذیب الکلام طبع ہوئی، حضرت بہت ہی خوش ہوئے کہ میری خواہش پوری ہوئی، بہت ساری دعاؤں سے نوازا اور تمام اساتذہ دارالعلوم دیوبند اور عالمی علمی شخصیات کو ہدیہ میں پیش کیا، اسی طرح صحیح بخاری کے حاشیہ پر قیسی نوٹس اور جامع ترمذی اور شمائل ترمذی کے حل کے لیے عمدہ تعلیقات بھی آپ کے قلم سے وجود میں آئیں، اللہ تعالیٰ طبع ہونے کی کوئی شکل پیدا فرمائیں، ان تمام کے علاوہ آپ کے لاتعداد شاگرد بھی علمی کارنامے میں شمار ہوں گے جو پوری دنیا میں قال اللہ وقال الرسول کی صدا بلند کر رہے ہیں۔

اعظم گڈہ کے سب سے پہلے قاضی: حضرت والارحمۃ اللہ علیہ نے باقاعدہ

افتاء و قضا کے نصاب کو نہیں پڑھا تھا، لیکن اپنی خداداد صلاحیت اور یگانہ روزگار اساتذہ کرام سے خصوصی استفادہ کی وجہ سے ہرن میں مہارت تامہ رکھتے تھے، نیز آپ کے اساتذہ کو آپ پر مکمل اعتماد بھی تھا، چنانچہ اس زمانہ میں آپ کے علاقہ میں کوئی حکمہ شرعیہ یا دارالقضاء نہیں تھا، جس کی وجہ سے پیچیدہ مسائل کے حل میں کافی دشواریوں کا سامنا تھا، انھیں مسائل میں سے مفقود الخبر (جس عورت کا شوہر لاپتہ ہو جائے، اس کے نکاح کو باقی رکھنے) کا مسئلہ تھا، مدرسہ اسلامیہ عربیہ بیت العلوم سرائے میر اور حضرت والا علیہ الرحمہ کے استاذ خاص شیخ طریقت حضرت مولانا محمد سجاد صاحب رحمۃ اللہ علیہ اس بارے میں کافی فکر مند تھے، چنانچہ اس مسئلہ کے حل کے لیے مدرسہ ہذا کے سالانہ جلسہ میں حضرت مولانا قاضی مجاہد الاسلام صاحب رحمۃ اللہ علیہ کو دعوت شرکت دی؛ لیکن کسی وجہ سے وہ شریک نہ

ہوسکے، دوسرے سال پھر دعوت دی اور مدرسہ ہذا کے لائق و فائق سپوت حضرت مولانا محمد اقبال صاحب سیوانی رحمۃ اللہ علیہ بانی مدرسہ سراج العلوم تیبٹہ سیوان کو یہ ذمہ داری دی کہ وہ قاضی صاحب کو جلسہ میں لے کر آئیں، چنانچہ قاضی صاحب تشریف لے آئے اور نکاح و طلاق کے موضوع پر عمدہ تقریر فرمائی، پھر خصوصی مجلس میں حضرت مولانا سجاد صاحب رحمۃ اللہ علیہ وغیرہ نے مفقود الخبر وغیرہ مسائل کے حل کے لیے قاضی صاحب کے سامنے تجویز پیش کی، تو انہوں نے فرمایا: ایک دارالقضاء بنایا جائے، اس کے کچھ ممبران ہوں، اور قاضی آپ (مولانا سجاد صاحب) ہوں گے؛ لیکن آپ نے اس عہدے کی ذمہ داری قبول کرنے سے انکار فرمادیا، پھر اتفاق رائے سے آپ کے شاگرد خاص حضرت والا علیہ الرحمہ کو قاضی بنایا گیا، اور حضرت مولانا سجاد صاحب، حضرت مولانا افتخار احمد صاحب جگدیش پوری (استاذ و نائب ناظم مدرسہ اسلامیہ عربیہ بیت العلوم، سرانے میر، و شیخ الحدیث دارالعلوم منو، و جامع العلوم کانپور، و مفتاح العلوم بھینڈی) اور حضرت مولانا محمد ادریس صاحب سرانے میری رحمہم اللہ اس کمیٹی کے ممبر بنائے گئے، اس سے معلوم ہوتا ہے کہ خطہ اعظم گڑھ میں سب سے پہلے قاضی حضرت والا رحمۃ اللہ علیہ ہی تھے۔

وعظ و خطابت: حضرت والا گونا گوں خصوصیات کے ساتھ فن خطابت پر بھی قدرت تامہ رکھتے تھے، آپ کے اندر ایک اچھے واعظ اور ماہر و مشاق خطیب کے جملہ اوصاف موجود تھے، درس و تدریس کے زمانہ آغاز سے مجالس و وعظ و تذکیر میں جلوہ آرا نظر آتے تھے، ایک ایک رات میں کئی کئی جلسوں میں شرکت فرماتے، اور رات کی نیند و آرام کو قربان کر کے تھکن اور تھکاوٹ کے باوجود اللہ کے بندوں تک اللہ کے دین کو پہنچانے کے لیے ”فَالْيَبْلُغِ الشَّاهِدِ الْعَائِبِ“ اور ”بَلِّغُوا عَنِّي وَلَوْ آيَةً“ پر کمال درجہ عمل پیرا تھے۔

آپ کے وعظ میں عجیب جاذبیت اور کشش ہوتی تھی، کوئی آپ کے وعظ میں تھکاوٹ محسوس نہیں کرتا تھا کیونکہ آپ کا کلام ”كَلِمَ النَّاسِ عَلَي قَدْرِ عَقُولِهِمْ“ کی مثال ہوا کرتا تھا، یعنی اگر مجمع میں عوام ہوتے تو آپ بالکل عام فہم گفتگو فرماتے تاکہ ہر شخص آسانی سمجھ سکے، لیکن اگر اہل علم کی مجلس ہوتی تو آپ کے خطاب کا رنگ کچھ اور ہی ہوتا، خالص علمی اور تحقیقی گفتگو فرماتے، جس سے آپ کے وسیع مطالعہ کا پتہ چلتا تھا۔

غیر مسلمین کا قبول اسلام: حضرت والا اپنے اوصاف و کمالات کو حد درجہ پوشیدہ رکھتے تھے، اپنے کچھ حالات کو ایک ڈائری میں آپ نے لکھ رکھا تھا؛ لیکن وہ ڈائری کسی کو دیکھنے نہیں دیتے تھے، حتیٰ کہ گھر والوں سے بھی چھپا کر رکھتے تھے، حضرت والا کی رحلت کے بعد جب وہ

ڈائری ہم لوگوں نے دیکھی تو حیرت کی انتہا نہ رہی کہ ہریانہ، مظفرنگر، میرٹھ، چندریگر، مہاراشٹر، گورکھپور، غازی آباد، بڑہل گنج، بنارس، منو اور اعظم گڑھ وغیرہ مختلف جگہوں کے تقریباً پچاس غیر مسلمین آپ کے دست حق پرست پر مشرف باسلام ہوئے، ان کے علاوہ اور حضرات بھی ہیں، جن کا نام درج نہیں، ان شاء اللہ یہی لوگ آپ کی نجات اور بلندی درجات کے لیے کافی ہیں۔

نمایاں خصوصیات: حضرت ولاتو جلال شان، علوم مرتبت، فہم و فراست، عظمت و بقریت، زہد و تقویٰ اور علم و عمل کا پیکر مجسم تھے، اسی وجہ سے ان کے مداحوں اور شاخو انوں کی ایک قطار نظر آتی ہے، ہر ایک سچے دل سے ان کے تفوق کا قائل تھا، جو بھی ملتا گرویدہ ہوئے بغیر نہ رہ سکا، ہر کوئی ان کا شیفہ و دلدادہ تھا، اور یہ سمجھتا تھا کہ حضرت سب سے زیادہ مجھ سے محبت کا تعلق فرماتے ہیں، اپنے تمام شاگردوں کو حقیقی اولاد کی طرح بہتر مشورہ دیتے، ان کے پڑھانے کے لیے مناسب جگہوں کا انتخاب فرماتے، گرچہ قدرت کی فیاضی نے آپ کو بہت سی خصوصیات سے مالا مال فرمایا تھا، لیکن ان تمام اوصاف میں حضرت کا مستجاب الدعوات ہونا ظاہر و باہر ہے، اور دوسری بڑی خصوصیت جس میں کوئی دوسرا آپ کا شریک نہیں وہ ناچیز کے علم کے مطابق یہ ہے کہ ہندوستان میں مسند الہند حضرت شاہ ولی اللہ محدث دہلوی سے لے کر آج تک آپ کے علاوہ کوئی دوسرا بخاری شریف کا اتنے لمبے زمانہ تک درس دینے والا نہیں ملتا، چنانچہ آپ نے مسلسل ۶۶ سال تک اس اہم کتاب کا درس دیا۔

سادگی: آپ کی زندگی میں کوئی تکلف نہیں تھا، سادگی میں آپ کی مثال دی جاتی تھی، دنیاوی ٹھاٹھ اور مصنوعی وضع سے دور کا بھی واسطہ نہیں تھا، عیش نام کی کوئی چیز تھی ہی نہیں، بڑے بڑے مہمانوں کے لیے عام چادر ہی بچھی رہتی تھی، حضرت کے حجرہ کی زینت یہ شعر تو ہر اس شخص کو یاد ہوگا جس نے بھی آپ کے کمرہ کی زیارت کی ہوگی۔

ہم غریبوں کی یہی ہے کائنات بوریا حاضر ہے شاہوں کے لیے

بیعت و سلوک: حضرت والا اپنے استاذ گرامی شیخ الاسلام حضرت مولانا سید حسین احمد مدنی نور اللہ مرقدہ سے تعلیم کے ساتھ ساتھ روحانی اور تربیتی رہنمائی لیتے رہے اور بعد میں شیخ الحدیث حضرت مولانا محمد زکریا صاحب کاندھلوی مہاجر مدنی نور اللہ مرقدہ کے دست حق پرست پر بیعت ہوئے اور انھیں کے زیر تربیت رہ کر سلوک کی بہت سی منزلیں طے کیں۔

حضرت شیخ الاسلام مدنی علیہ الرحمہ کے خلیفہ اجل حضرت مولانا محمود صاحب نور اللہ مرقدہ اور شیخ الحدیث صاحب رحمۃ اللہ علیہ کے صاحبزادے جناب مولانا پیر محمد طلحہ صاحب کاندھلوی مدظلہ العالی نے اعزازی خلافت سے سرفراز فرمایا، ان دونوں حضرات کے علاوہ اور حضرات نے بھی

اعزازی خلافت سے نوازا تھا، لیکن اس حوالہ سے حضرت والا زیادہ باتیں بتانے سے گریز فرماتے تھے۔ لوگوں کو بیعت بہت کم فرماتے تھے، اکثر کسی بزرگ کے یہاں بھیج دیتے تھے، اسی طرح اپنے مریدین میں بہت ہی مخصوص لوگوں کو خلافت سے نوازا ہے۔

متقی ہونے کی یقینی علامت: انسان کے متقی ہونے کی سب سے بڑی

علامت یہی ہے کہ خدا کے نیک بندوں کو اس سے محبت ہو، اور عام مسلمانوں کے دل بھی اس کی طرف اس طرح کھینچتے ہوں، جیسے آہن پارے مقناطیس کی طرف۔ اور ہر انسان کو اس کی صحبت سے انیسیت محسوس ہو؛ بلکہ ہر آدمی اس کو اپنا جگہری دوست تصور کرتا ہو، چنانچہ بخاری شریف (الأدب المقتدۃ من اللہ الرقم: ۵۸۰۵) میں حضرت ابو ہریرہ رضی اللہ عنہ کی روایت ہے کہ حضور صلی اللہ علیہ وسلم نے فرمایا کہ اللہ تعالیٰ جب کسی بندہ سے محبت فرماتے ہیں، تو جبرئیل علیہ السلام سے کہتے ہیں کہ میں فلاں بندہ سے محبت کرتا ہوں، تم بھی کرو، پھر جبرئیل علیہ السلام ملائکہ میں بھی اعلان کر دیتے ہیں کہ فلاں بندہ اللہ کا محبوب ہے، تم لوگ بھی اس سے محبت کرو، پھر دنیا والوں کے دل میں بھی اس کی محبت ڈال دی جاتی ہے؛ لہذا حضرت والا میں یہ وصف بھی بدرجہ اتم ہونے کی وجہ سے خدائے کریم کے کرم سے امید کامل ہے کہ وہ اپنی اعلیٰ جنت میں اعلیٰ مقام عطا کرے گا، اور انبیاء، صدیقین، شہداء اور صالحین کے جواریں انھیں جگہ دے گا اور یہی لوگ بہترین ساتھی ہیں۔

ازواج و اولاد: حضرت کا پہلا نکاح بیسیاں پورہ نورم میں شیخ محمد احمد عرف سکندر صاحبؒ

کی بڑی لڑکی ام الہدیٰ سے ہوا، آپ کی عمر اس وقت ۱۶ سال تھی اور خود نوشت کے مطابق ۱۲-۱۵ سال تھی، ۱۶ سال ہی زیادہ صحیح معلوم ہوتی ہے کہ کیونکہ آپ کا داخلہ مدرسہ بیت العلوم کے رجسٹر کے مطابق بے عمر ۱۴ سال ہوا، اور حضرت کی شادی داخلہ کے دو سال بعد (جب آپ مالا بدمنہ وغیرہ کتابیں پڑھتے تھے) ہوئی تھی۔

حضرت کی اس بیوی سے دو لڑکیاں: سیدہ، انیسہ اور ایک لڑکے عبدالحکیم پیدا ہوئے، ۴ محرم

الحرام ۱۳۸۳ھ بروز جمعہ بوقت ۹ بجے دن آپ کی اہلیہ ام الہدیٰ کا انتقال ہو گیا۔

پھر تقریباً پانچ ماہ بعد دوسرا عقد شمسہ خاتون بنت مولانا رفیق احمد صاحبؒ موضع ننداؤں سے

ہوا، نکاح مولانا محمد ادریس صاحب نے پڑھایا، یہ نکاح گریڈ بیہمہ کے زمانہ تدریس میں ہوا۔

حضرت کی اس اہلیہ سے ایک بیٹی امۃ اللہ اور ایک لڑکے ابوالحسنات عبدالحئی پیدا ہوئے، لڑکے

دو سال بعد ۲۱ صفر ۱۳۹۰ھ بروردوشنبہ بوقت ۸ بجے شب داغ مفارقت دے کر ذخیرہ والدین بن گئے۔

۱۲ جمادی الثانی ۱۳۹۰ھ ایک اور بیٹی ام الخیر پیدا ہوئیں، لیکن ان کی ولادت میں ماں کا

انتقال ہو گیا اور ڈیڑھ گھنٹہ بعد ام الخیر بھی اپنی ماں کے ساتھ دارخیر کی طرف کوچ کر گئیں۔

اہلیہ ثانی کے انتقال کے ۶ ماہ ۲۳ دن بعد ۱۹ محرم الحرام ۱۳۹۱ھ کو آمنہ خاتون بنا رسی سے عقد ہوا، جو کہ راتم الحروف کی خوش دامن ہیں، اللہ ان کے سایہ کو تادیر صحت و عافیت کے ساتھ باقی رکھے۔

یہ نکاح فدائے ملت حضرت مولانا سید اسعد مدنی علیہ الرحمہ نے پڑھایا تھا۔

حضرت کی اس اہلیہ سے سب سے پہلے ایک لڑکی ”امۃ العزیز“ پیدا ہوئیں اور ۸ یوم بعد انتقال کر گئیں، اس کے بعد ۲۶ شعبان ۱۳۹۳ھ کو ایک لڑکے عبدالبریح اعظمی (تاریخی نام) پیدا ہوئے، جو بہترین حافظ قرآن اور جید الاستعداد عالم ہیں، تقریباً بیس سال سے مختلف علوم و فنون کی دورہ حدیث شریف تک کی کتابوں کا کامیاب درس دے رہے ہیں، آپ کا درس طلبہ میں بے حد مقبول ہے، حضرت والا علیہ الرحمہ خود ان کے شاگردوں سے پوچھتے تھے کہ عبدالبر کیسا پڑھاتا ہے؟ جب طلبہ کہتے کہ بہت اچھا تو حضرت کہتے صحیح بتاؤ! پھر طلبہ کہتے حضرت واقعی بہت اچھا درس دیتے ہیں، تو کافی خوش ہوتے اور مزید ترقی کے لیے خوب دعائیں دیتے، اللہ حضرت والا کی ہر دعا کو قبول فرمائے۔

۲۹ محرم الحرام ۱۳۹۷ھ مطابق ۲۰ جنوری ۱۹۷۷ء بروز جمعرات دوسرے بیٹے عبدالنواب کی پیدائش ہوئی، پھر ۲۴ ذی قعدہ ۱۳۹۹ھ مطابق ۱۳۷۹ھ کو تیسرے بیٹے عبدالمنعم پیدا ہوئے، یہ بھی بہترین حافظ قرآن اور باصلاحیت عالم ہیں۔

۱۴۰۲ھ ماہ رمضان جمعۃ الوداع مطابق ۱۹۸۲ء کو چوتھے بیٹے عبدالمتعال کی پیدائش ہوئی اور ۲۷ محرم الحرام ۱۴۰۴ھ مطابق ۴ نومبر ۱۹۸۳ء بروز شنبہ پانچویں بیٹے عبدالمقتدر کی پیدائش ہوئی، اس کے بعد ۸ ذی قعدہ ۱۴۰۶ھ مطابق ۱۶ جولائی ۱۹۸۶ء بروز بدھ دوسری بیٹی احمدی امۃ الحق پیدا ہوئیں اور یکم ذی الحجہ ۱۴۰۸ھ مطابق ۱۹۸۸ء کو تیسری بیٹی محمدی امۃ الرحمن پیدا ہوئیں، اس کے بعد ۳ جمادی الاولیٰ ۱۴۱۱ھ مطابق ۲۱ نومبر ۱۹۹۰ء بروز جمعرات آخری بیٹے محمد احمد کی پیدائش ہوئی۔

اس طرح حضرت کی اولاد کی کل تعداد پندرہ ہے، جن میں آٹھ بیٹے اور سات بیٹیاں ہیں، جن میں سے اس وقت سات بیٹے اور پانچ بیٹیاں بقید حیات ہیں، اللہ ہر ایک کو صحت و سلامتی سے رکھے اور اپنے والد کے لیے صدقہ جاریہ بنائے۔ (آمین)

مرض الوفات: زندگی کا سفر خواہ کتنا ہی طویل ہو جائے آخر شایک دن موت کی دہلیز پر پہنچ کر ختم ہو جاتا ہے، زندگی فانی ہے اور فنا ہی اس کا مقدر ہے، بس موت کوئی بہانہ ڈھونڈتی ہے اور موقع پاتے ہی اپنا لقمہ بنا لیتی ہے، چنانچہ حضرت والا تو بہت دنوں سے ضعیفی کے ساتھ معمولی امراض سے گھرے ہوئے تھے، رات میں طبیعت میں کچھ گرانی محسوس ہوئی اور کئی مرتبہ قے بھی

ہوئی، جس کی وجہ سے کافی کمزوری ہوگئی، ہاتھ پیر کام نہیں کر رہے تھے، جمعہ کی نماز کا وقت ہوا تو خادم (مولوی ابوبکر قاسمی و مولوی انعام الحق قاسمی جزا ہما اللہ خیر الجزاء) سے فرمایا کہ مسجد لے چلو، ان لوگوں نے عرض کیا کہ حضرت آپ کس طرح نماز پڑھیں گے، بہت کمزوری ہے، فرمایا کہ لیٹ کر بھی نماز پڑھ سکتے ہیں، مسجد میں مجھے لٹا دو اور پیر قبلہ کی طرف کر دو، چنانچہ ایسا ہی کیا گیا اور آپ نے جماعت کے ساتھ جمعہ کی نماز ادا کی اور حالت عذر میں جماعت کے ساتھ نماز کا عملی نمونہ بھی پیش فرما گئے، عصر سے قبل طبیعت مزید بگڑتی نظر آئی تو لوگ ڈاکٹر کے پاس لے گئے، چیک اپ وغیرہ کے بعد ڈاکٹر نے کہا کوئی تشویش کی بات نہیں، سب نارمل ہے، حضرت ہوش و حواس میں قرآن پاک کی تلاوت سماعت فرما رہے تھے، فرمایا کہ مجھے بیٹھا دو، پھر فرمایا کہ اب لٹا دو، اور نہایت ہی خاموشی کے ساتھ دنیا سے رخصت ہو گئے، اور کسی کو خبر بھی نہیں ہوئی، کچھ دیر بعد ڈاکٹر نے بتایا کہ حضرت نہیں رہے، یہ کہنا تھا کہ پوری دنیا میں یہ خبر آگ کی طرح پھیل گئی، ہندو پاک اور بنگلہ دیش وغیرہ دیگر کئی ممالک میں کہرام مچ گیا، حضرت والا تو رخصت ہو گئے، لیکن وہ زبانوں، دلوں اور تہذیبوں میں زندہ ہیں، آنکھوں سے اوجھل ہونے کے باوجود ان کی یاد ایک امت کو زلزلہ ہی سے اور بے چین کیے ہوئے ہے، وہ ذات جو گاؤں، شہر اور مختلف محفلوں کی نور تھی، جو دینی اداروں اور علمی درسگاہوں اور روحانی مجلسوں کی آبرو تھی، جو حضور میں تھی، اب وہ غیب میں ہے، سب اسے ڈھونڈ رہے ہیں اور بار بار یہ کہہ رہے ہیں۔

تیرے بغیر رونق دیوار و در کہاں شام و سحر کا نام ہے شام و سحر کہاں
لیکن ہم نے سنا نہیں شاید وہ زبان حال سے یہی کہتے ہوئے رخصت ہوئے ہیں:

ملنے کو نہیں؛ نایاب ہیں ہم

اور جب کوئی نایاب چیز کھو جائے تو حزن و ملال اور رنج و الم کا ہونا فطری بات ہے، اور اسی فطرت کی ترجمانی جگر مراد آبادی کے اس شعر میں نظر آتی ہے۔

جان کر من جملہ خاصانِ میخانہ مجھے مدتوں رویا کریں گے جام و پیمانہ مجھے

نماز جنازہ اور تدفین: انتقال کے بعد آپ کا جسدِ خاکی احاطہ مولسری دارالعلوم دیوبند لایا گیا، حضرت کے چار صاحبزادے، راقم الحروف اور مولانا عبداللہ شمیم صاحب اعظم گڈھ میں تھے اور جنازہ میں شرکت کے لیے بذریعہ کار گھر سے نکل چکے تھے؛ اس لیے ذمہ داران دارالعلوم کی طرف سے دوسرے دن بعد نمازِ ظہر نمازِ جنازہ کا اعلان کیا گیا، حضرت کے اولیاء کی طرف سے آپ کے استاذ خاص شیخ الاسلام حضرت مولانا سید حسین احمد مدنی نور اللہ مرقدہ کے جانشین، استاذ

گرامی قدر حضرت مولانا سید ارشد مدنی صاحب مدظلہ العالی سے نماز جنازہ پڑھانے کی درخواست کی گئی، عصر کی اذان سے پانچ منٹ پہلے (۵۵-۳ پر) نماز جنازہ ادا کی گئی، دارالعلوم دیوبند و اطراف کے مدارس میں امتحان ششماہی کی تعطیل کے باوجود نماز جنازہ میں ایک جم غفیر (ایک اندازہ کے مطابق تیس ہزار لوگوں) نے روتے ہوئے شرکت کی۔

لوگوں کے ازدحام کی وجہ سے بڑی مشکل سے راقم الحروف تھوڑی دیر کا نندا دے سکا، عشاق کے کاندھوں پر آپ کو علماء و صلحاء کے مدفن ”مزارِ قاسمی“ لے جایا گیا، آپ کے صاحبزادے عبدالمتعال و مولانا عبید اللہ شمیم (داماد) و مولوی ابوبکر و انعام الحق (خادم خاص) کی مدد سے راقم الحروف اور مولانا عبدالبر صاحب نے آپ کی آخری آرام گاہ میں سنت نبوی پر عمل کرتے ہوئے ”مِنْهَا خَلَقْنَاكُمْ وَفِيهَا نُعِيدُكُمْ وَمِنْهَا نُخْرِجُكُمْ تَارَةً أُخْرَى“ پڑھ کر قبلہ رولٹا دیا، اور آپ اپنی دیرینہ خواہش کے مطابق اپنے استاذ گرامی شیخ الاسلام حضرت مولانا سید حسین احمد مدنی نور اللہ مرقدہ کی آرام گاہ کے مقابل مشرفی جانب چند گز کے فاصلے پر مچو خواب ہو گئے، ”يَا أَيُّهَا النَّفْسُ الْمُطْمَئِنَّةُ ارْجِعِي إِلَىٰ رَبِّكِ رَاضِيَةً مَّرْضِيَّةً. فَادْخُلِي فِي عِبَادِي وَادْخُلِي جَنَّتِي“۔

آسمان تیری لحد پر شبنم افشانی کرے حشر تک شانِ کریمی ناز برداری کرے

حضرت والا اپنے رب کریم و غفور کی جوار رحمت میں جا چکے ہیں، ان کی زندگی بھر کی حسنت، نماز جنازہ میں علماء و صلحاء کا ٹھاٹھیں مارتا ہوا سمندر، ملک و بیرون ملک ان کے لیے استغفار و ایصالِ ثواب کے اہتمام اور لاتعداد لوگوں کی طرف سے آپ کے لیے عمرہ کی ادائیگی کے سبب قوی امید ہے کہ وہ اپنی جنت نشاں قبر میں جنت کے مزے لے رہے ہوں گے، اولاد اور تلامذہ کی شکل میں جو صدقہ جاریہ اپنے پیچھے چھوڑ گئے ہیں، اس پر ملنے والا اجر ان سب پر مستزاد رفق درجات کا ذریعہ ثابت ہوگا، ان شاء اللہ۔

اللَّهُمَّ اغْفِرْ لَهُ، وَارْحَمْهُ، وَعَافِهِ، وَأَعْفُ عَنْهُ، وَأَكْرِمْ نُزُلَهُ، وَوَسِّعْ مَدْخَلَهُ، وَأَعْسِلْهُ
بِالْمَاءِ وَالْتَّلْجِ وَالْبَرَدِ، وَنَقِّهِ مِنَ الْخَطَايَا كَمَا يَنْقَى الثَّوْبُ الْأَبْيَضُ مِنَ الدَّنَسِ. آمِينَ.

